

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః

॥ శ్రీ సుందరరాజాష్టోత్తరశతనామస్తోత్రం ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

## ॥ శ్రీ సుందరరాజాష్టోత్తరశతనామస్తోత్రం ॥

శ్రీమద్వృషభశైలేంద్రనిత్యవాసకృతాదరం ।  
శ్రీనివాసాచ్యుతానంతగోవిందాద్యుతాభిధం ॥ 1 ॥

దివ్యోషధీవృతాఽరామవనాచలనికేతనం ।  
పారమ్యసామ్యవిరమపరమస్వామిసంజ్ఞకం ॥ 2 ॥

సర్వలోకైకసౌందర్యభవనీకృతవిగ్రహం ।  
వైకర్తనతపోయోగప్రేమపుణ్యఫలోదయం ॥ 3 ॥

ప్రదీపపాదపప్రాంతసోమచ్ఛందరథస్థితం ।  
సుపర్ణద్వయసంజష్టసుపర్ణవిజయధ్వజం ॥ 4 ॥

స్వమంజీరగలత్పుణ్యమంజీరతటినీస్థితం ।  
సహస్రదలపద్మస్థసహస్రదలపద్మ్యుగం ॥ 5 ॥

రమావిశ్వంభరాశ్లిష్టపార్శ్వద్వంద్వమనోహరం ।  
సుతపానామవిప్రేంద్రచాతకాంబుదమండలం ॥ 6 ॥

దుర్వాసశ్శాపనిర్ముక్తమండూకమునిపూజితం ।  
పర్వతధ్వజపాండ్యేంద్రపరార్థపదపంకజం ॥ 7 ॥

విమానవామపార్శ్వస్థక్షేత్రపాలనిషేవితం ।  
శ్రీమత్సుందరరాజాఖ్యయాథార్థ్యద్యోతితాఽకృతిం ॥ 8 ॥

తప్తకాంచనసంకాశచారుపీతాంబరావృతం |  
సజీవదివ్యశస్త్రాస్త్రసమారూఢకటీతటం || 9 ||

నీలనీరదమధ్యస్థతటిదాభోపవీతినం |  
భార్గవీభవనాంభోజభవనీకృతవక్షసం || 10 ||

భ్రమద్భ్రమరసంఘుష్టవనమాలావిభూషితం |  
శ్రీకౌస్తుభమహారత్నపరిశోభితకంధరం || 11 ||

మందారవిటపాకారబాహుదండోపశోభితం |  
శంఖచక్రగదాఖడ్గశార్ఙ్గాపవరాయుధం || 12 ||

ఉద్యోగచక్రవిలసద్వామేతరకరాంబుజం |  
నినదద్దక్షిణావర్తదక్షిణేతరపాణినం || 13 ||

అశేషలోకవరదకటిన్యస్తకరద్వయం |  
దోర్ధండషండమధ్యస్థతారహారలతాన్వితం || 14 ||

పద్మచంద్రామృతరసప్రబుద్ధముఖమండలం |  
జపాకుసుమసంకాశవిద్రుమాధరపల్లవం || 15 ||

నితాంతదీర్ఘలితశఫరద్వంద్వలోచనం |  
నయనాంబుధిమధ్యస్థసేతుభూతసునాసికం || 16 ||

మనోభవమహేష్వాసనమితభ్రూయుగోజ్వలం |  
పుల్లపంకేరుహాసీనమధుపాయితపుండ్రకం || 17 ||

అర్ధేందులలితోదారఫాలస్థలమనోహరం |  
అరాళనీలతరళమంజుళాళకమంజుళం || 18 ||

స్మితజ్యోత్స్నాపరీవాహమజ్జన్నీలాచలద్యుతిం |  
బాలార్కశతసాహస్రకీరీటమకుటాన్వితం || 19 ||

దేదీప్యమానకటకకుండలాంగదభాసురం |  
నానామణిగణజ్వాలాశబళీకృతవిగ్రహం || 20 ||

శ్రీమత్యల్యాణసౌందర్యవల్లీచిత్రానువర్తినం |  
వేదవేదాంగతత్వజ్ఞవిశుద్ధమతిగోచరం || 21 ||

శరణాగతసంత్రాణకరుణావరుణాలయం |  
దుర్వారాశ్రితదారిద్ర్యబిలేశయఖగేశ్వరం || 22 ||

పాదాననభుజాక్ష్వాదిసర్వావయవసుందరం |  
స్వారాధనాసక్తచిత్తభక్తసంరక్షణోత్సుకం || 23 ||

విఖనోమునిసిద్ధాంతసమర్చైకప్రియాశయం |  
ప్రణతార్తిప్రణాశైకధురంధరవనాద్రిగం || 24 ||

ధారాధరావృతాఽరామధరాధరధరాధరం |  
అకారాదిక్షకారాంతమాతృకాతారకాత్మకం || 25 ||

ధ్రువచంద్రదివానాథమధ్యమండలవర్తినం |  
నారదవ్యాససనకశుకాదిహృదయేశయం || 26 ||

దేవదానవగంధర్వసిద్ధసంగాభివందితం |  
అనుక్షణసమారూఢలక్ష్మీసంజ్ఞావిరాజితం || 27 ||

అనేకాచరసంచారభువనాగారశిల్పినం |  
బ్రహ్మరుద్రేంద్రసంఘుష్టమహావిభవవిస్తరం || 28 ||

పారావారవిహారోద్యన్మహామత్య్సవతారిణం |  
మధుక్నేటభదావాగ్నిప్రశమప్రవరాంబుదం || 29 ||

సంవర్తసలిలాఽవర్తసముద్భృతసరస్వతిం |  
అశేషభువనాఽధారధరణీధరధారిణం || 30 ||

క్షీరాబ్ధిమంథనీమంథమందరాఽధారకచ్ఛపం |  
సాగరోత్పాదితాబ్జాఽదిగజరామామణీద్రుమం || 31 ||

సుధాహేతుకదైత్యారిదైత్యోగ్రకలహాస్పదం |  
మోహితాశేషభువనమోహినీరూపధారిణం || 32 ||

సురాసురసుధాదానప్రియవిప్రియకారిణం |  
సూకరాకారపలంకారనిరాకృతపరాకృతిం || 33 ||

ధుతస్కంధసటాలగ్నక్షత్రగ్రహమండలం |  
హిరణ్యాక్షఘనధ్వాంతకబళీకరభాస్కరం || 34 ||

స్వాంకసంస్థాపితానంతానంతతత్వార్థదర్శినం |  
శ్రీమదష్టార్ణవిలసత్ప్రహ్లాదహృదయాలయం || 35 ||

హిరణ్యసదనద్వారనిర్భిన్నస్తంభసంభవం |  
కరోరగర్జనధ్వానభీతభీతజగత్రయం || 36 ||

స్వఘోరవజ్రనఖరవిభిన్నశరభాకృతిం |  
దైత్యశ్రీహరణాసక్తకుహనాబ్రహ్మచారిణం || 37 ||

త్రివిక్రమక్రమాఽక్రాంతసమస్తభువనక్రమం |  
సర్వగీర్వాణసామంతసార్వభౌమసహోదరం || 38 ||

భార్గవార్ణవసంభూతనిష్కళంకనిశాకరం |  
స్వతేజోలవదందగ్ధకార్తవీర్యమహావనం || 39 ||

క్షత్రియక్షతజాసిక్తతీక్షణధారాపరశ్వధం |  
సౌరవంశసముత్పన్నహరిన్మణివరోత్తమం || 40 ||

మహానటమహేష్వాసభగ్నప్రాప్తజయశ్రియం |  
జానకీచారువదనచకోరశశలాంఛనం || 41 ||

నిర్జితానేకసాహస్రమీనకేతనసుందరం |  
ఉద్యదుత్ఫుల్లచంద్రాబ్జస్ఫురన్నీలాచలోపమం || 42 ||

ప్రపన్నాపన్నసంపన్నకరణైకపరాయణం |  
శరశోషితసర్వస్వసముద్రతరణోద్యతం || 43 ||

దుష్టేష్టాఽశరకీశేశనిగ్రహానుగ్రహప్రదం |  
భరతాంగదభల్లూకసౌరవాయుసుతాఽవృతం || 44 ||

వసిష్ఠవామదేవాదిబ్రహ్మార్షిగణమానితం |  
క్షమావాత్సల్యకారుణ్యాద్యుదారగుణవారిధిం || 45 ||

శరదిందుసుధాశంఖశుద్ధస్ఫటికవిగ్రహం |  
కోపాఽఱోపహలాఽకృష్టయమునాహస్తినాపురం || 46 ||

గాంధారకర్ణగాంగేయసుయోధనముఖార్చితం |  
యశోదాదేవకీనందవసుదేవయశోదయం || 47 ||

గోపీగోపాలగోబృందగోవర్ధనధరోద్ధరం |  
బృందావనాంతవిహరద్గోపీనయనకింకరం || 48 ||

చింతయంతీకుచేలాదిచింతితార్థబహుప్రదం ।  
తృణీకృతాశ్వవృషభతృణాఽవర్తమదోత్యటం ॥ 49 ॥

కాళీయకంసనరకబకబాణేశభంజనం ।  
క్రందత్పాంచాలతనయాదుఃఖోన్మూలనసంభ్రమం ॥ 50 ॥

ఉద్ధవాక్రూరవిదురభీష్మపాండవసేవితం ।  
రుక్మిణీసత్యభామాదిస్త్రైణదృష్టిమనోహరం ॥ 51 ॥

మహాభారతశార్దూలవిజయప్రియసారథిం ।  
ధనంజయాద్రిగీతార్థసుధావర్షిమహాఘనం ॥ 52 ॥

సమస్తవిద్యాభవనతురంగమవరాననం ।  
హేషాత్రయీమహాఘోషచంద్రమండలమందురం ॥ 53 ॥

నిగమాఽగమశాస్త్రాదిసర్వవాగీశ్వరేశ్వరం ।  
స్వాంశావతారబాహుళ్యసంరక్షితజగత్రయం ॥ 54 ॥

శ్రీమదాఽరామజీమూతప్రఖ్యాతనగపుంగవం ।  
అణిమాద్యష్టసంసిద్ధయమాద్యష్టాంగసిద్ధిదం ॥ 55 ॥

శ్రీమద్వృషాద్రినిలయం శ్రీనివాసాభిధానకం ।  
నరనారాయణాఽఖ్యాతహంసహంసోత్తమేశ్వరం ॥ 56 ॥

శ్రీమద్వృషాద్రినిలయం శ్రీమద్వేంకటనాయకం ।  
శ్రీమత్కుంజరరాజేంద్రవరదం ప్రణమామ్యహం ॥ 57 ॥

సమస్తజగదాధారం సర్వమంగళదాయకం ।  
సర్వలోకైకశరణం వరదం ప్రణమామ్యహం ॥ 58 ॥

సర్వారిష్టవినాశార్థం సర్వాఽపద్వినివృత్తయే ।  
శ్రీవిష్ణుభక్తిలాభాయ మాయాసంతారణాయ చ ॥ 59 ॥

సర్వసంపత్సమృద్ధ్యర్థమాయురారోగ్యవృద్ధయే ।  
సత్యళత్రగృహక్షేత్రపుత్రమిత్రాదివృద్ధయే ॥ 60 ॥

సుందరం పరమందేవం దేవీం కల్యాణసుందరీం ।  
నమామి భూయోభూయోఽహం భూయోభూయో నమామ్యహం ॥ 61 ॥

ఇతి స్తుత్వా దినే రాత్రౌ సర్వసిద్ధిం లభేన్నరః ॥ 62 ॥

॥ ఇతి శ్రీ సుందరరాజాష్టోత్తరశతనామస్తోత్రం సమాప్తం ॥